

(CD-32) ૩. કેવળ પ્રેમની જીવતી-મૂર્તી

કેવળ પ્રેમની જીવતી-મૂર્તી,  
“જ્ઞાની પુરુષ”ની કરુણા ને સમતા  
ભાંગેલા અહમને થાબડી-વહાલથી  
મનથી ભાંગેલાને સજીવન કરતાં – કેવળ...

સાદી શૈલીમાં પરમાર્થે વાણી  
આત્માર્થ લક્ષે દેશના દેતાં  
દાદા વીચરતાં જગ ઊપકારાય,  
ગુરુ છતાં યે શીષ્ય જ્યમ રહેતાં – કેવળ...

આત્માને સ્પર્શેલી ચૈતન્ય – વાણી,  
ઓગાળે આવરણ પ્રાકૃત-પડળ  
લૌકિક-ભાષાથી તદ્દન જૂદી,  
એકકેક શબ્દોમાં અદભૂત-વચનબળ. – કેવળ...

કળીયુગમાં ઘેરે બેઠાં તપ છે,  
વર-વહુનાં મનમાં ભેદી-કુસંગ છે.  
મા-બાપો સામે દીકરાનું રણયુદ્ધ,  
જેનાથી છૂટવાનું ત્યાં જ પડે ‘ગૂંચ’. – કેવળ...

ગત-ભાવ-હિસાબે ‘ભમ્મરડાં’ ફરતાં  
હીસાબો ગૂંચવીને બેવડાં-ઊછળતાં  
ભ્રાંતીમાં રમતાં ભેદ જ બુદ્ધિનાં  
પરમાણું રસને ‘માને’ પોતાનાં. – કેવળ...

કોઈનું અવળું યા દોષ ન દેખે,  
ભરેલો માલ જ નીકળે છે કહેતાં  
તો યે ખપે જ્યાં વેવારૂ-સૂચન,  
દ્રષ્ટિથી ભ્રાંતી ઓગાળી દેતાં – કેવળ...

જેનામાં જે શક્તિ ખૂટતી લાગી,  
વીધીમાં પરમાણું છાંટી જ દેતાં.  
ખોખાનાં સ્પંદનો ભસમ થાશે,  
આમ જ મૂંગી આશીષો દેતાં. – કેવળ...

ખોખાનાં દોષો જોશો જો કોઈનાં  
તેથી તો સામાનાં બગડે છે મોઢાં.  
ખોખું તો સૌનું બળવાનું એક'દી,  
માટે જ કેવળ આત્માને જોતાં. – કેવળ...

મન, બુદ્ધિ, ચિત્ત ને અહમનાં જ્ઞેયો,  
જોઈ જાણે છે તે જ જ્ઞાનાત્મા,  
કાયાનું થેટર ને મન-ફીલ્મોનાં,  
પ્રેક્ષક-નીરીક્ષક અક્રમ-મહાત્મા. – કેવળ...

અંતઃસ્કરણનાં રૂપલાં જ્ઞેયો,  
મૂઢ દશામાં જોયાં જ નો'તાં,  
પરમાણું માત્ર પારકી થાપણ,  
રૂપી પરપોટે સ્વરૂપી નોખાં. – કેવળ...

પોતાનાં પૈસા ને સમય ખર્ચી,  
સત્ સંગ દેવા જાતાં દાદાજી  
આપણી ભૂલોની માંગી લ્યે માફી,  
ઓહો જો સમતા પરમાત્માની. – કેવળ...

